ஸ்ரீ சாயிநாத ஸ்தவன மஞ்சரி

- 1. ஸ்ரீ கணேசனை வணங்குகிறேன்,எல்லாவற்றுக்கும் ஆதாரமானவனே,மயூரேஸ்வரா,எல்லாவற்றுக்கும் சாக்ஷியாக விளங்குபவனே,கௌரியின் மகனே,ஓ எண்ணங்களுக்கு எட்டாதவனே,பெருத்த வயிறனே,ஸ்ரீ கணபதி என்னைக் காப்பாற்று.
- 2. நீ எல்லா கணங்களுக்கும் முதல்வனும் தலைவனும் ஆவாய்.எனவே உன்னைக் கணேசன் என்பர்.எல்லா சாஸ்திரங்களாலும் ஏற்றுக் கொள்ளப்பட்டவன் நீ.
- 3.ஓ சாரதா வாக்கின் தெய்வமே,நீ ஒளி வடிவமாக பிறக்கும் பதங்களின் தலைவி.உன்னுடைய இருப்பினால் தான் உலகத்தில் எல்லா நிகழ்ச்சிகளும் நடக்கின்றன.
- 4.நீ எழுத்தாளர்களின் தேவதை.நீ எப்போதும் தேசத்தின் அணிகலனாக விளங்குகிறாய்..உனது எல்லையற்ற சக்தி எல்லாவாற்றிலும் விளங்குகிறது.ஓ ஜகதம்பா உன்னை வனங்குகிறேன்.
- 5.ஓ பூர்ணப்பிரம்மா(தெய்வீகதோற்றத்தின் மிக வுயர்ந்த இறுதி நிலையில் உள்ளவனே)மஹான்களுக்குப் பிரியமானவனே,குணங்களோடு கூடிய உருவம் எடுத்தவனே,பண்டரீராயா,கருணைக்கடலே,எல்லையற்ற கருணை உடையவனே,பாண்டுரங்கா,ஓ நரஹரி
- 6. நீ எல்லாவற்றின் ஸூத்ரதாரி (எல்லாவற்றையும் ஆட்டுவிக்கும் கயிற்றைத் தாங்கியவன்) நீ ஜகமெங்கும் வியாபித்துள்ளாய்.எல்லா சாஸ்திரங்களும் உன்னுடைய உண்மையான உருவத்தை பற்றி ஆராய்ச்சி செய்கின்றன.
- 7. வெறும் புத்தக அறிவு மட்டுமே பெற்றவர்களுக்கு நீ காணப்படுவதில்லை.ஓ சக்ரபாணி,அத்தகைய அறிவிலிகள் யாவரும் வெறும் வாதப்ரதி வாதங்களிலேயே உழல்கிறார்கள்.
- 8. மஹான்கள் மட்டுமே உன்னை அறிகிறார்கள்.மற்றவர்கள் (குழப்பத்தில் மூழ்கியவர்களாக )மயங்கியவர்களாக உள்ளார்கள்.உனக்கு பக்தியோடு கூடிய எனது நமஸ்காரத்தை சமர்ப்பிக்கிறேன்.
- 9.ஓ ஐந்து முகங்களுடையவனே,சங்கரா மனித மண்டையோடுகளாலான மாலையணிந்தவனே,நீல நிறமுடைய கழுத்தனே ,திகம்பரா,ஓங்காரரூபா ,பசுபதி. 10.எவருடைய உதடுகளில் உனது நாமம் விளங்குகிறதோ அவர்களது துன்பங்கள் உடனடியாக விலகி விடும். ஓ தூர்ஜடீ,உன் நாமத்தின் மஹிமை அத்தகையது.
- 11.உனது பாதங்களை வணங்கி நான் இந்த துதியை எழுத முற்படுகிறேன்.நீலகண்டா.இதற்கு உனது முழுமையான உதவியை எல்லாவிதத்திலும் எனக்கு அளிப்பாய்.
- 12. இப்போது அத்ரி மஹரிஷியின் குமாரனான தத்தரையும் லக்ஷ்மிதேவியின் குலதெய்வமான விஷ்ணுவையும்,ஸ்ரீ துகாராம் முதலான எல்லா மஹான்களையும் பின்னர் பக்தர்கள் அனைவரையும் வணங்குகிறேன்.
- 13.சாயி நாதா உமக்கு வெற்றியுண்டாகுக.பாவிகளை உய்விப்பவரே,அருள் நிறைந்தவரே இப்போது உமது பாதத்தில் எனது சிரத்தை வைக்கின்றேன்.எனக்கு பயமற்ற நிலையை(உமது பாதுகாப்பை) கொடும்.

- 14.நீ பூரணமான ப்ரஹ்மஸ்வரூபம்,சுகங்களின் இருப்பிடம்.மனிதர்களிற் சிறந்தவனே,நீயே விஷ்ணு,எவருடைய பாதி உடலாக உமா தேவி இருக்கிறாளோ அந்தக் காமனை எரித்த சிவனும் நீயே.
- 15.நீ மனித உருவெடுத்த பரமேஸ்வரன்;நீ ஞான வானத்தின் கதிரவன்;நீ கருணைக் கடல்;நீ பிறப்பிறப்பாகிய பிணிக்கு மருந்து.
- 16.நீ ஏழை எளியவர்களின் சிந்தாமணி.நீ உனது பக்தர்களைத் தூய்மை படுத்தும் கங்கா நதி.சம்சாரக் கடலில் மூழ்குபவர்களுக்கு நீ ஓடம்.அஞ்சுபவர்களுக்கு புகலிடம் நீ.
- 17.இந்த பிரபஞ்சத்தின் மூலகாரணமாக எந்த பரிசுத்தமான சைதன்யம் விளங்குகிறதோ.ஓ கருணைக்கடலே அது நீயே;இந்த பிரபஞ்சம் உனது ஒரு விளையாட்டு.
- 18.நீர் பிறவியற்றவர்;உமக்கு இறப்பும் இல்லை.நன்கு ஆழ்ந்து விசாரித்து பார்த்து இறுதியில் அடையப்பட்ட முடிவு இது.
- 19.பிறப்பு இறப்பு இவையிரண்டும் அஞ்ஞானத்தினால் தோன்றியவை.ஓ மஹாராஜா நீர்,அவை இரண்டினின்றும் கொஞ்சம் கூட பற்றற்றவராக உள்ளீர்.
- 20.நீர் ஓடையில் வெளிப்பட்டது என்றால் அது அங்கேயே தோன்றியதாக ஆகுமா?முன்பே நீர் நிரம்ப உள்ளது.உள்ளேயிருந்து வெளியே வந்தது.அவ்வளவே.
- 21.படுகையில் நீர் வந்த போது அதற்கு ஓடை என்று பெயர் ஏற்பட்டது.நீரில்லாவிடில் அது வெறும் படுகையே.
- 22.பெருகுவது,வற்றி விடுவது பற்றி நீர் சற்றும் பொருட்படுத்துவதே
- இல்லை.நீர்,படுகைக்கு கொஞ்சமேனும் முக்கியத்துவம் அளிப்பதில்லை.
- 23.படுகை மட்டும் நீர் நிறைந்துள்ள போது பெருமை கொள்கிறது.நீர் வற்றும் போது மிகவும் வருந்தும் நிலையை அடைகிறது.
- 24.மனித உடல் நீர் படுகை போன்றது.சுத்த சைதன்யமே பரிசுத்தமான நீர் ஊற்று.நீர் படுகைகள் எண்ணற்றவை.இருப்பினும் நீர் மட்டும் வேறுபடுவதில்லை. 25.பிறப்பற்றவரான அருட் கடலே, உமது வஜ்ராயுதம் என் அஞ்ஞானமாகிய
- 26.இத்தகைய எண்ணற்ற தோற்றங்கள் இதுவரை பூமியில் ஏற்பட்டுள்ளன;இப்போதும் இருந்து வருகின்றன;காலக்கிரமத்தில் இனிமேலும் ஏற்படப் போகின்றன.
- 27.அந்த ஒவ்வொரு தோற்றத்துக்கும் ஒரு தனிப் பெயரும் குலமும் கிடைக்கிறது.அதன் மூலம் உலகத்தில் அவற்றை பிரித்தறிகிறார்கள்.
- 28.சைதன்யத்தை பொறுத்த வரை நான் நீ என்று கூறுவது பொருந்தாது.இருமை என்பதே எங்கு இருப்பதற்கு இடமில்லையோ அதே உண்மையில் சைதன்யம் எனப்படுவது.
- 29. மேலும் உண்மையில் சைதன்யம் பிரபஞ்ச முழுதையும் வியாபித்து உள்ளது.பின் நான் நீ என்ற பாவனை எவ்வாறு பொருந்தும்.
- 30. மேகத்திலிருந்து பிறக்கும் நீர் ஒரே தன்மையானது.பூமியின் மேல் இறங்கிய பிறகு அதற்கு பற்பல வேறுபாடுகள் ஏற்படுகின்றன

- 31.கோதாவரி நதிப்படுகையில் விழுந்த நீர் கோதாவரி என்று அழைக்கப்படுகிறது.கிணற்றில் விழுந்த நீருக்கு அத்தகைய மேன்மை இல்லை.
- 32.மஹான்களின் உருவமாகிய கோதாவரியில் உள்ள நீர் நீங்கள்.நாங்கள் குளம்,குட்டை,கிணறு போன்றவர்கள்.நம்மிடையே உள்ள வேறுபாடு இதுவே.
- 33.எங்களுடைய வாழ்வின் உண்மையான குறிக்கோளை அடைய நாங்கள் உங்களிடம் வர வேண்டும்.எப்போதும் கரங்கூப்பி உங்களைச் சரணடைய வேண்டும்.ஏனெனில் நீங்கள் புனிதத்தின் உறைவிடம்.
- 34.கோதாவரி நதிக்கு பாத்திரத்தினால்(படுகையினால்) புனிதம் ஏற்பட்டது.வெறும் நீரை மட்டுமே நோக்குவோமாகில் அது எங்கும் ஒரே விதமானது.
- 35.கோதாவரி நதிப் படுகை புனிதம் வாய்ந்ததென்பது தீர்மானிக்கப்பட்ட உண்மை.அதனை தீர்மானிப்பதற்கு பூமியின் நல்ல தன்மை,தீய தன்மை ஆகியவையே உதவி செய்கின்றதென்பதை நோக்கவும்.
- 36.மேகத்தினின்று வந்த நீரின் புனிதத்தை எந்தப் பூமிப்பாகம் மாற்றவில்லையோ அந்தப் பாகத்தை சாஸ்திரமறிந்தவர்கள் கோதா என்று அழைத்தார்கள்.
- 37.மற்ற இடங்களில் விழுந்த நீர் அந்தந்த மண்ணின் குணத்தை ஏற்றுக் கொண்டது.தோற்றத்தின் போது இனிமையாய் இருந்த நீர் அசுத்தமாகவும்,கசப்பாகவும்,உப்பாகவும் ஆயிற்று.
- 38.அவ்வாறே ஓ குருவரா ,எந்த சரீரத்தில் ஆறு வைரிகளின் மாசு ஏற்படவில்லையோ அந்த புனிதமான சரீரத்துக்கு மஹான் என்ற பெயர் பொருந்தும்.
- 39.எனவே மேன்மையும்,புனிதமும் பொருந்திய மஹான்களை அந்த கோதாவரி என்றே கூறுகிறேன்.எல்லா ஜீவர்களிலும் உங்களது தகுதி மிகச் சிறந்ததாக உள்ளது.
- 40.பிரபஞ்சத்தின் ஆரம்ப காலத்திலிருந்தே கோதாவரி ஏற்பட்டு உள்ளது.நீரும் முழுமையாக நிரம்பி உள்ளது.இன்று வரை அதற்குக் குறைவு ஏற்படவில்லை.
- 41.ராவணனுடைய வைரி கோதாவரியின் கரைக்கு வந்த போது இருந்த அதே நீர் இன்று வரை எவ்வாறு இருக்கும் என்று பாருங்கள்.
- 42.படுகை மட்டும் அதே;நீர் கடலை அடைந்தது .நீர் படுகையின் புனிதத்தன்மை மட்டும் இன்றுவரை நிரந்தரமாக உள்ளது.
- 43.ஒவ்வொரு ஆண்டும் பழைய நீர் சென்று புதிய நீர் படுகையின் உள்ளே வருகிறது.பாபா அதே நியாயம் உங்களுக்கும் பொருந்தும்.
- 44.ஒவ்வொரு நூற்றாண்டும் ஓர் ஆண்டைப் போலவும்,அந்த நூற்றாண்டில் தோன்றிய சாதுக்கள் நீரைப் போலவும் அவர்களுள் மிகப் பெரிய மஹான்கள் அலைகள் போலவும் உவமிக்கப்படுகிறார்கள்.
- 45.இந்த மஹான்களின் உருவமாகிய கோதாவரியில் முதல் ஆண்டில் ஸனத ஸனக ஸநந்தனர் முதலியோரின் வெள்ளம் ஏற்பட்டது.
- 46.பின்னர் நாரதர்,தும்புரு,ப்ரஹ்லாதன்,பலிராஜா,சபரீ,அங்கதன்,வாயு குமாரன்,விதுரர்,கோபர்களும்,கோபிகைகளும் தோன்றினர்.

- 47.இவ்வாறு,இன்று வரை ஒவ்வொரு நூற்றாண்டிலும் ஒன்றன் பின் ஒன்றாக (மஹான்களின்) வெள்ளம் ஏற்பட்டு வந்துள்ளது..நான் அதனை வர்ணிப்பதற்கு இயலாதவனாக உள்ளேன்.
- 48.ஓ சாயி நாதா இந்த நிகழும் நூற்றாண்டில் மஹான்களின் தோற்றமாகிய கோதாவரியில் நிச்சயமாக உமது வெள்ளம் வந்துள்ளது.
- 49.எனவே உமது திவ்ய சரணாரவிந்தங்களுக்கு வந்தனை செய்கிறேன்.மஹாராஜா, எனது துர்குணங்களைக் கொஞ்சம் கூட பொருட்படுத்த வேண்டாம்
- 50.நான் ஏழை, எளியவன்,அஞ்ஞானி,பாவிகளுக்குள்ளே தலை சிறந்தவன்,எல்லா துர்குணங்களும் பொருந்தியவன்.ஆனால் என்னை நிராகரிக்க வேண்டாம்.
- 51.பரிசக்கல் இரும்பினுடைய குறைகளைப் பொருட்படுத்துவதில்லை.கோதாவரி நதி தன்னையடைந்த கிராமத்து சிறு ஓடைகளைத் திருப்பி அனுப்புவதில்லை.
- 52.உங்களுடைய அருள் நோக்கை செலுத்தி என்னிடமுள்ள எல்லாத் தீய குணங்களையும் விரைவாக அழித்து விடுங்கள்.அடியேனுடைய வேண்டுதல் இதுவே.
- 53.பரிசக்கல்லின் தொடர்பு ஏற்பட்டும் இரும்பின் இரும்புத்தன்மை அழிக்கப்படா விட்டால்,குருவரா, அது பரிசக்கல்லின் பெருமைக்கு இழுக்கு.
- 54.என்னைப் பாவியாகவே இருக்கும்படி வைக்காதீர்,தாங்கள் தாழ்வும் அடைய வேண்டாம்.நீங்கள் பரிசக்கல்.நான் இரும்பு,எனது அவமானம் உமதே என்பதைப் பாருங்கள்.
- 55.குழந்தை எப்போதும் தவறுகள் செய்கிறது.ஆனால் தாய் சினம் கொள்வதில்லை.இதை நினைவிற் கொண்டு எனக்கு உங்கள் அருளாகிய பிரசாதத்தை அளிப்பீராக.
- 56.ஓ சத்குரு சாயிநாதா,நீயே எனது கற்பகத் தரு.சம்சார சாகரத்தைக் கடக்க உதவும் சிறந்த படகு நிச்சயமாக நீயே.
- 57.நீ காமதேனு,சிந்தாமனி;நீ ஞான வானத்தின் கதிரவன்.நீ நற்குணங்களின் பெரும் சுரங்கம்.ஸ்வர்க்கத்திற்குச் செல்ல உதவும் படிக்கல்லும் நீயே.
- 58.ஓ புண்ணியங்களின் இருப்பிடமே,சுத்திகரிப்பவரில் சிறந்தவரே,ஓ சாந்தமூர்த்தி,ஆனந்தத்தின் உறைவிடமே,ப்ரம்மஸ்வரூபா,பரிபூரணனே,வேறுபாடு அற்றவனே,ஞானக் கடலே.
- 59.ஓ ஞானத்தின் உருவமே,மனிதர்களில் சிறந்தவனே,பொறுமை,சாந்தி ஆகியவற்றின் உறைவிடமே,பக்தர்களின் இளைப்பாருமிடமே,என்பால் மகிழ்வு நிறைந்த உன் அருள் நோக்கைச் செலுத்து.
- 60.சத்குரு மச்சீந்திரரும் நீயே,மஹாத்மா ஜாலந்தரரும் நீயே.நீயே நிவிருத்தினாதரும்,ஞானேஸ்வரரும் ஆவாய்.கபீர்,ஷேக் மஹம்மது,யேசு நாதர் ஆகியோரும் நீயே.
- 61.நீயே போதலாவும்,சாவதாமாளியும்,உண்மையில் ராமதாசரும் நீயே.சாயிநாதா நீயே துகாராம்,சகாராம் மஹாராஜும் மாணிக்கப்பிரபுவும் நீயே.

- 62.உமது இந்த அவதாரம் உண்மையில் அறியமுடியாத விதமாக உள்ளது.தங்களுடைய ஜாதியைப் பற்றி எவரும் அறிந்து கொள்ளும் படித் தாங்கள் விடவில்லை.
- 63.சிலர் உங்களை முஸ்லிம் என்கின்றனர் சிலர் அந்தனர் என்கின்றனர்.கிருஷ்ணனுக்குச் சமமான லீலைகளைத் தாங்கள் செய்கிறீர்கள்.
- 64.ஸ்ரீ கிருஷ்ணனைப் பார்த்து பலரும் பலவித மாகப் பேசினர்.சிலர் யது குலத்து அரிய ஆபரணம் என்றனர்.சிலர் இடையன் என்றனர்.
- 65.யசோதை மென்மையான குழந்தை என்றாள்.கம்ஸன் மஹாகாலன் என்றான்.உத்தவர் அன்பு வடிவானவன் என்றார்.அர்ஜுனன் பூர்ணஞானி என்றான்.
- 66.அவ்வாறே தங்களைப் பற்றியும் ,தத்தமது மனத்தில் நிச்சயப்படுத்தியதற்குத் தக்கபடியவரவர்கள் அழைக்கின்றனர்.
- 67.மசூதி உங்களது இருப்பிடம்.உமது காதுகள் குத்தியிருக்கப் படவில்லை.உங்களது பாதியா சடங்கையும் பார்த்து விட்டு உங்களை முஸ்லிம் என்று கூறுவது பொருத்தமாகவே உள்ளது.
- 68.அவ்வாறே ,கருணை வடிவான உமது அக்னி வழிபாட்டைப் பார்த்து,நீங்கள் ஹிந்து தான் என்று எங்கள் மனத்தில் நிச்சயம் ஏற்பட்டது
- 69.ஆனால் வெளி விவகாரங்களில் உள்ள இத்தகைய வேறுபாடுகளைத் தர்க்கவாதிகளே விரும்புவார்கள்.உண்மையான ஞானத்தில் ஆர்வமுள்ள பக்தர்கள் அவற்றுக்கு முக்கியத்துவம் அளிக்க மாட்டார்கள்.
- 70.நீங்கள் பிரஹ்மத்தின் நிலையில் விளங்குகிறீர்கள்.உங்களுக்கு ஜாதியும்,கோத்திரமும் இல்லை.நீர் எல்லோர்க்கும் குருமூர்த்தியாயும்,ஆதிகாரணமாகவும் உள்ளீர்.

சாதாரண மொழிகள் எப்படி ஏற்படும்?

- 71.முஸ்லிம் இந்துக்களிடையே பகைமை ஏற்பட்டதால் அவர்களை ஒற்றுமைபடுத்துவதற்காக மசீது அக்னி இரண்டையும் ஏற்று பக்தர்களுக்கு உங்கள் லீலையைக் காட்டினீர்கள்.
- 72.தாங்கள் ஜாதி மதங்களுக்கு அப்பாற்பட்டவர்.நீங்கள் பிரஹ்மமே.உண்மையில் நீங்கள் அது(தத்வமஸி).நீங்கள் உண்மையில் தர்க்கங்களுக்கு அப்பாற்பட்டவர். 73.உங்கள் முன்னால் எவ்வளவோ தர்க்க விதர்க்கங்கள் நிகழ்ந்தன.அங்கே எனது
- 74.ஆனால் உங்களைப் பார்க்கும் போது என்னால் மௌனமாக இருக்க முடியவில்லை.துதி செய்வதற்கு உலக வழக்கில் பதங்களே சாதனமாக உள்ளன. 75.எனவே உங்கள் அருளாசியுடன் பதங்களால் என்னென்ன வர்ணனைகள்
- 75.எனவே உங்கள் அருளாசியுடன் பதங்களால் என்னென்ன வர்ணனைகள் ஏற்படுகின்றனவோ அவற்றை எப்போதும் செய்வேன்.
- 76.மஹான்களின் தகுதி கடவுளின் தகுதியைவிட வேறுபட்டதும் மிகவுயர்ந்ததும் ஆகும்.ஸாதுக்களின் அருகில் 'எனது,உனது' என்ற வேறுபாடுகளுக்குச் சிறிதேனும் இடமில்லை.
- 77.ஹிரண்யகசிபுவுக்கும் ராவணனுக்கும் கடவுளை வெறுத்ததன் மூலம் மரணம் ஏற்பட்டது.இத்தகைய சம்பவம் ஒன்று கூட மஹான்களின் கரத்தால் நிகழவில்லை.

- 78.அரசன் கோபிசந்தன் ஜாலந்தரரைச் சாணக் குவியலில் புதைத்தான்.ஆனால் அந்த மஹான் மனம் வருந்தவில்லை.
- 79.மாறாக அந்த அரசனைச் சம்சாரச் சுழலிலிருந்து விடுவித்து அமரனாகச் செய்துவிட்டார்.இத்தகைய மஹான் களின் மேன்மையை எவ்வாறு வர்ணிப்பேன்? 80.மஹான்கள் சூர்யனைப் போன்றவர்கள்.அவர்களின் கருணை ஒளிமயமானது.மஹான்கள் சுகம் தரும் சந்திரனைப்
- போன்றவர்கள்.அவர்களுடைய அருள் சந்திரனுடைய ஒளி போன்றது.
- 81.மஹான்கள் இதமளிக்கும் கஸ்தூரி போன்றவர்கள்.அவர்களின் அருள் அதன் நறுமனம் போன்றது.மஹான் கள் ரசம் நிரம்பிய கரும்பு
- போன்றவர்கள்..அவர்களது அருள் அதன் இன்சுவை போன்றது.
- 82.மஹான்கள் நல்லவரிடமும் தீயவரிடமும் ஒரே விதமாக நடந்து கொள்கிறார்கள்.மாறாக,பாவிகளிடமே எல்லையற்ற அன்பு உள்ளவர்களாக உள்ளார்கள்.
- 83.கோதாவரி நதியின் நீரில் அழுக்கடைந்த துணிகளே துவைப்பதற்காக வருகின்றன.சுத்தமானவை கோதாவரியினின்று வெகு தொலைவில் பெட்டியிலேயே தங்குகின்றன.
- 84.பெட்டியில் வைக்கப்பட்டிருந்த அந்தத் துணியும் ஒரு முறை கோதாவரியின் படுகையில் நன்றாக துவைப்பதற்காக வந்தது.
- 85.இந்த உவமையில் பெட்டி தான் வைகுண்டம்,நீங்களே கோதாவரீ,நம்பிக்கையே படித்துறை.ஜீவாத்மாக்களே துணிகள்.ஆறுவித விகாரங்களே அவைகளைப் பற்றியுள்ள அழுக்கு.
- 86.உங்களது பாதார விந்தங்களை தரிசிப்பதே கோதாவரி ஸ்நானம் ஆகும்.எல்லா அழுக்குகளையும் போக்கி சுத்தப் படுத்துவதில் நீர் மிகுந்த சாமர்த்தியசாலி.
- 87.சம்சாரத்தில் உழலும் ஜனங்களாகிய நாங்கள் மேலும் அழுக்கு படிந்தவர்களாக உள்ளோம்.எனவே மஹான் களின் தரிசனம் பெறுவதற்கு உரிமை பெற்றவர்கள் நாங்கள்.
- 88.கோதாவரி நதியில் நீர் நிரம்பி உள்ளது.படித்துறையில் துவைப்பதற்கான அழுக்குத் துணிகள் உள்ளன.அவை அப்படியே (துவைக்கப்படாமல்) கிடந்தால் அது உண்மையில் கோதாவரிக்கு இழுக்கு ஆகும்.
- 89.நீங்கள் அடர்ந்த நிழழும் குளிர்ச்சியும் தரும் சிறந்த மரம்.நாங்கள் உண்மையில் பாதசாரிகள்.கதிரவன் தாபத்திரங்களாகிய வெயிலால் எங்களைச் சுட்டெரிக்கிறான்.
- 90.அவனுடைய தாபத்திலிருந்து கருணை கூர்ந்து ஓ குருராயா எங்களைக் காப்பாற்றும்..உங்கள் நல்லருளின் குளிர் நிழல் இவ்வுலகிற்கப்பாற்பட்ட தன்மையது.
- 91. மரத்தின் அடியில் அமர்ந்ததும் ஒருவன் மேலிருந்து வெயிலை உணர்வானாகில் அந்த மரத்தை எவர் நிழல்தரும் மரம் என்று கூறுவர்?
- 92. உமது அருளின்றி உலகில் நன்மை என்பது ஏற்படுவது இல்லை.தர்மத்தை நிலைநிறுத்துவதற்காக சேஷசாயி அர்ஜுனனுக்கு நண்பன் ஆனான்.

- 93.விபீஷணனன் சுக்ரீவனுடைய அருளினாலேயே அரசன் ஸ்ரீ ராமனின் அருகாமையை அடைந்தான்,மஹான் களின் மூலமாகத் தான் ஸ்ரீ ஹரி மேன்மை அடைந்தார்.
- 94.எந்த ப்ரஹ்மத்தை பற்றி வேதங்களில் கூட வர்ணிக்கப்படவில்லையோ அத்தகைய பிரம்மத்தை உலகத்தில் சகுணமாகச் செய்து வெட்க வைத்தார்கள் மஹான் கள்.
- 95.தாமாஜி என்ற பக்தர்,வைகுண்டபதியும் ருக்மிணீ வரனுமாகிய இறைவனை ஒரு மஹார் (தாழ்ந்த குலத்தவன்) ஆக உருவெடுக்கும் படிச் செய்தார்.சோகாமேளா என்ற பக்தர் ஜகதாத்மா ஆன இறைவனைத் தமது எருமைகளின் சவத்தை எடுக்கும் படிச் செய்தார்.
- 96.மஹான்களின் பெருமையை உணர்ந்த ஜகஜ்ஜீவனாகிய இறைவன் அவர்களுக்காக தண்ணீரும் சுமந்தான்.உண்மையில் மஹான்கள் சச்சிதானந்தப் பிரபுவாகிய இறைவனின் எஜமானர்களாவார்கள்.
- 97.இப்போது அதிகம் சொல்வதற்கு எனக்கு வரவில்லை.நீயே எங்களுடைய தாயும் தந்தையும்;ஓ சத்குரு சாயிநாதா,ஷீரடி கிராமத்தில் வசிப்பவரே.
- 98.பாபா உமது லீலைகளின் உண்மையான பொருளை எவரும் அறிய வில்லை.அவ்வாறிருக்க எனது வெற்று வார்தைகள் எவ்வாறு அவற்றை விளக்க முடியும் சொல்லுங்கள்.
- 99.ஜீவன்களுக்கு உய்வளிக்கும் பொருட்டு தாங்கள் ஷீரடியில் வந்தீர்கள்.அகல்களில் நீரூற்றி விளக்கேற்றி நீங்கள் எரிய வைத்தீர்கள்.
- 100.ஏழு சாண் நீளமுள்ள குறுகிய மரப்பலகையை நீங்கள் படுத்துக் கொள்ளும் கட்டிலாக்கி,உங்கள் யோக சாமர்த்தியத்தின் சக்தியைப் பக்தர்களுக்குக் காட்டினீர்கள்.
- 101.அநேக பெண்மணிகளின் மலட்டுத்தன்மையை நீக்கியருளினீர்கள்.எத்தனையோ வியாதிகளை உதியின் மூலம் குணப்படுத்தினீர்கள்.
- 102.இவ்வுலக சம்பந்தமான துன்பங்களை நீக்குவது உமக்கு ஒரு பொருட்டே அன்று.யானை ஒன்று எறும்பை ஒரு சுமையாக எவ்வாறு கருதும்?
- 103.இப்போது,குருராயா இந்த எளியவன் பால் கருணை காட்டுவீராக.நான் உமது பாதங்களை அண்டியுள்ளேன்.என்னைத் திருப்பி அனுப்பி விடாதீர்கள்.
- 104.நீர் அரசர்க்கெல்லாம் அரசர்;குபேரனுக்கும் குபேரர்.வைத்தியர்க்கெல்லாம் வைத்தியர்..உங்களை விடச் சிறந்தவர் எவரும் இலர்.
- 105.மற்ற தெய்வங்களைப் பூஜிப்பதற்கு அதற்குத் தகுந்த சிறப்பு உபகரணங்கள் உள்ளன.ஆனால் உம்மை பூஜிப்பதற்கு உலகில் பொருட்களே இல்லை.
- 106.சூரியனுடைய இல்லத்தில் தீபாவளிப் பண்டிகை வந்ததென்றால்,எப்பேர்ப்பட்ட பொருட்களைக் கொண்டு அதைக் கொண்டாடுவோம்?
- 107.சமுத்திரத்தின் தாகத்தை தீர்க்க இப்புவியிடத்தில் நீர் இல்லை.நெருப்பை உஷ்ணப்படுத்த எங்கிருந்த அக்னி கொண்டு வருவது?

- 108.ஓ ஸ்ரீ சமர்த்தா,குருராயா,பூஜைக்குரிய பொருட்கள் யாவும் உண்மையில் உமது ஆத்மாவின் அம்சமாய் உள்ளன.
- 109.மேற்கூறப்பட்டவையெல்லாம் தத்வத்ருஷ்டியால் கூறப்பட்ட
- பேச்சுக்களேயன்றி என் மனதில் அநுபவத்தால் ஏற்பட்டவையன்று.அநுபவம் இன்றிக் கூறப்படும் பதஜாலங்கள் வீணேயாகும்.
- 110.போகட்டும்,உலக வழக்கத்தின் படி உமக்கு நான் பூஜை செய்யலாம் என்றால் அதனைச் செய்வதற்குத் தேவையான திறமை எனக்கு இல்லை,எனது குருராயனே.
- 111.பலவித கற்பனைகள் செய்து உமக்கு பூஜை செய்கிறேன்.அருள் மிகுந்தவரே,அடியேனுடைய அத்தகைய பூஜையை ஏற்றுக் கொள்வீராக.
- 112.இப்போது அன்புக் கண்ணீரால் உமது பாதங்களைக் கழுவுகிறேன்.உண்மையான பக்தியாகிய சந்தனத்தை அரைத்து உமக்கு பூசுகிறேன்.
- 113.எனது அழகிய பதங்களாகிய இந்தக் கபனியை உமக்கு அணிவிக்கிறேன்.ப்ரேமை என்ற மலராகிய மாலையை உமது கழுத்தில் அணிவிக்கிறேன்.
- 114.எனது துர்குணங்களாகிய தூபத்தை உமக்கு முன்பு எரிய விடுகிறேன்.அது மிக தீய பொருளாயினும் அதனின்று தீய வாசனை எழுவதில்லை.
- 115.ஸத்குருவுக்கு முன்பு அன்றி வேறு எங்கெங்கு தூபம் எரிய விடப்படுகிறதோ அங்கெல்லாம் தூபப் பொருளுக்கு ஏற்படும் நிலை வருமாறு.
- 116.தூபத்திரவியத்துக்கு அக்னியின் ஸ்பர்சம் ஏற்பட்ட மாத்திரத்தில் ,அதனது நறுமணம் என்ற நல்ல குணம் அதனை விட்டுவிட்டுச் சென்று விடுகிறது.
- 117.உமது எதிரே இதற்கு மாறாக நிகழ்கிறது.தீய தன்மைகள் அக்னியில் உரிந்து விடுகின்றன.உலகம் பார்த்து மகிழும் படி சத்குணம் எவ்விதக் குறைவுமின்றித் தங்கிவிடுகிறது.
- 118.மனதினுடைய தீய குணங்கள் யாவும் எரிந்த பின் மனம் மாசற்றதாகிறது.கங்கையிலுள்ள மாசுகள் நீங்கியவுடன் அவள் இயல்பாகவே புனிதமடைகிறாள்.
- 119.மாயை,மோகம் என்ற தீபத்தை உனக்குச் சுற்றுகிறேன்.அதன் மூலம் எனக்கு வைராக்கியம் என்ற ஒளி கிடைக்கும்.
- 120.உனக்கு அமருவதற்கு சுத்தமான நம்பிக்கை என்ற சிம்மாசனத்தை அளிக்கிறேன்.அதனை ஏற்று பக்தி என்ற நைவேத்தியத்தையும் எடுத்துக் கொள்வாயாக.
- 121.பக்தி நைவேத்தியத்தை நீ உண்டு விட்டு அதனது ரசத்தை எனக்குக் கொடு.ஏனெனில் நான் உனது பச்சிளம் குழந்தை.உனது பாலில் எனக்கு உரிமை உண்டு.
- 122.எனது மனதை உமக்கு தக்ஷிணையாக அர்ப்பணிக்கிறேன்.அதனால் கர்த்ருத்வம் என்பது எந்த விதத்திலும் என்னிடம் இருக்காது.
- 123.இப்போது பிரார்த்தனையோடு உனக்கு சாஷ்ட்டாங்க நமஸ்காரம் செய்கிறேன்,ஓ புண்யஸ்லோகா,சாயிநாதா அதனைத் தாங்கள் ஏற்றுக் கொள்வீராக.

ப்ரார்த்தனாஷ்டகம்

- 124.சாந்தமான மனமுடையவரே,சிறந்த அறிவுடையவரே,சாயிநாதா,அருள் நிறைந்தவரே,கருணைக்கடலே,சத்தியஸ்வரூபமானவரே,மாயையாகிய இருளை அழிப்பவரே.
- 125.ஜாதி மதங்களுக்கப்பாற்பட்டவரே,ஸாதனையின் முடிவை அடைந்தவரே,எண்ணங்களுக்கு அப்பாற்பட்டவரே,கருணைக்கு உறைவிடமே,ஷீரடி கிராமத்தில் உறைபவரே,ஓ நாதா,என்னைக் காப்பாற்றும்,என்னைக் காப்பாற்றும்.
- 126.ஞானமாகிய கதிரவனே.ஞானத்தை அளிப்பவரே,எல்லாவித நன்மைகளையும் செய்பவரே,பக்தர்களின் இதயத்தில் உலவும் அன்னமே,உமது பாதங்களை அடைந்தவரைக் காப்பவரே.
- 127.சிருஷ்டி செய்யும் பிரம்மா நீ.காக்கும் தெய்வமான லக்ஷ்மியின் கணவன் விஷ்னுவும் நீயே,உண்மையில் மூவுலகங்களையும் லயமடையச் செய்யும் ருத்ரனும் நீயே.
- 128.நீர் இல்லாத இடம் இவ்வுலகத்தில் எங்கும் இல்லை.சாயிநாதா நீர் எல்லாமறிபவர்.எல்லோரின் இதயத்திலும் உறைபவர்.
- 129.எனது எல்லா குற்றங்களையும் மன்னிக்க வேண்டுமென்று வேண்டுகிறேன்.பக்தியின்மை,சந்தேகங்கள் போன்ற அலைகளை விரைவில் நீக்குவீராக.
- 130.நீர் பசு;நான் பச்சிளங்கன்று;நீர் சந்திரன்,நான் சந்திரகாந்தக்கல்.உங்கள் பாதங்கள் கங்கா நதியின் ஸ்வரூபம் ஆனவை.அவற்றை நான் பக்தியோடு வணங்குகிறேன்.
- 131.இப்போது உமது அடைக்கலமளிக்கும் அருள்மயமான கரங்களை எனது சிரத்தின் மேல் வைப்பீராக.எனது வருத்தங்களையும்,கவலைகளையும் நீக்குவீராக.இந்தக் கனு தங்கள் பணியாளன்.
- 132இந்த ப்ரார்த்தனாஷ்டகத்தைக் கூறி நான் சாஷ்டாங்க நமஸ்காரம் செய்கிறேன்.எனது பாவங்களையும்,துன்பங்களையும்,ஏழ்மையையும் உடனடியாக நீக்குவீராக.
- 133.நீர் பசு,நான் கன்று,நீர் தாய்,நான் குழந்தை.என் விஷயத்தில் மனதில் கடினம் கொள்ள வேண்டாம்.
- 134.நீர் மலயகிரியிலுள்ள சந்தன மரம்.நான் முள்ளடர்ந்த புதர்.நீர் புனிதமான கோதாவரி நீர்.நான் பெரும் பாவி.
- 135.ஓ, குருராயா ,உமது தரிசனம் ஏற்பட்ட பிறகும் என்னிடத்திலுள்ள துர்குணம் என்ற மாசு அவ்வாறே தங்கி இருக்குமாகில் உம்மைச் சந்தனம் என்று எவர் கூறுவர்?
- 136.கஸ்தூரியின் அண்மையை அடைந்த மண்ணும் உயர்வாக மதிக்கப்படுகிறது.மலர்களின் அண்மையால் நாரும் தலையில் உயர்ந்த இடத்தை பெறுகிறது.
- 137.மஹான்களின் தன்மையும் இத்தகையதே.அவர்கள் எந்தெந்த பொருட்களை ஏற்றுக் கொள்கிறார்களோ அவற்றை உயர்ந்த நிலைகளை அடைவிக்கிறார்கள்.

- 138.சிவபெருமான் விபூதி,கோவணம்,நந்தி ஆகியவற்றை ஏற்றுக் கொண்டதால்,எல்லாத்திக்குகளிலும் அந்தப் பொருட்களுக்கு மிகவும் மதிப்பு ஏற்பட்டுள்ளது.
- 139.இடையர்களை மகிழ்விக்கும் பொருட்டு பிருந்தாவனத்திலும் ,யமுனை நதிக்கரையிலும் ஜகத்துக்கெல்லாம் இறைவனானவன் தஹிகாலா என்ற விளையாட்டை விளையாடினான்.ஞானிகள் அவ்விளையாட்டையும் உயர்வாக மதிக்கிறார்கள்.
- 140.அவ்வாறே நான் துராசாரியாயினும் உம்மை அடைந்துள்ளேன்.ஓ,குருராயா,எனவே இதைப் பற்றி உம் உள்ளத்தில் எண்ணிப்பாரும்.
- 141.ஓ குருராயா,இகத்திலும்,பரத்திலும் எந்தெந்த பொருட்களைச் சுகம் என்று என் மனம் சந்தேகமறக் கருதுகின்றதோ அவற்றையெல்லாம் நிறைவேற்ற வேண்டும். 142.உமது கருணையினால் இவ்வாறு செய்து விடும்.எனது மனத்தை அடக்கி விடும்.
- சமுத்திரத்தை இனிமையாகச் செய்து விட்டால் பிறகு உப்புத் தன்மையை பற்றிய பயம் இல்லை.
- 143.சமுத்திரத்தை இனியதாக்கும் சக்தி உண்மையில் உமக்கு உண்டு.எனவே தாஸ்கணுவின் இந்த வேண்டுதலை நிறைவேற்றுவீர்.
- 144.என்னிடம் என்னென்ன குறைகள் உள்ளனவோ அவையைனைத்தும் உமதே.சித்தர்களுக்கெல்லாம் அரசனான உமக்குக் குறை என்பது பொருந்தாதது.
- 145.இப்போது அதிகமாக சொல்வது எதற்காக?நீரே எனக்கு ஆதாரம்.தாயினுடைய இடுப்பில் உள்ள குழந்தை இயல்பாகவே பயமற்று இருக்கிறது.
- 146.ஓ மஹாராஜா,இந்தத் துதியை எவரெவர்கள் அன்புடன் படிக்கிறார்களோ அவரவர்களுடைய விருப்பங்களை நிறைவேற்றுவீர்.
- 147.இந்தத் துதியைப் படிப்பவர்களின் மூன்று வித தாபங்களும் ஓர் ஆண்டுக்குள் விலகிவிடும் என்பதே இந்தத் துதியின் மேல் உமது நிரந்தரமான அருளாசியாக இருக்கட்டும்.
- 148.(ஸ்நானம் முதலியவற்றைச் செய்து) சுத்தமாக ஆன பின் உங்கள் மனதில் சுத்தமான பக்தியோடு தினமும் இந்தத் துதியைப் படிக்கவும்.
- 149.இவ்வாறு செய்ய முடியாவிட்டால் ஒவ்வொரு வியாழக்கிழமை அன்றும் மனத்தில் ஸத்குரு மூர்த்தியை இருத்திப் படிக்கவும்,
- 150.அதுவும் கூட இயலாவிடில் ஏகாதசி தோறும்,அதன் விளைவுகளைப் பார்ப்பதற்காக இந்த துதியைப் படியுங்கள்.
- 151.துதியைப் படிப்பவர்களுக்கு இறுதிக்கணத்தில் உயர்ந்த நிலையை குருமூர்த்தி அளிப்பார்.(நான் சொல்வதைக்) கேட்டுக் கொண்டிருப்பவர்களே,இவ்வுலகியல் ஆசைகளை அவர் விரைவில் நிறைவேற்றுவார்.
- 152.இந்தத் துதியைப் பாராயணம் செய்வதால்(மீண்டும் மீண்டும் படிப்பதால்) முட்டாள்கள் அறிவாளிகள் ஆவார்கள்.எவருக்காயினும் வாழ்நாள் குறைவாக இருப்பின் அவர்கள் இதைப் படிப்பதால் நூறாண்டு ஆயுள் உள்ளவராவார்கள்.

- 153.இந்தத் துதியைப் படிப்பதால் செல்வத்துக்குக் குறைவு இருந்தால்,குபேரன் அவர்களது இல்லத்துக்கு வந்து பணி செய்வான்.இது சத்தியம் என்று மும்முறை உரைக்கின்றேன்.
- 154.சந்ததி அற்றவர்களுக்கு இந்தத் துதியைப் படிப்பதால் குழந்தைச் செல்வம் கிட்டும்.இதனைப் படிப்பவர்களின் ரோகங்கள் முற்றிலும் நீங்கி விடும்.
- 155.தினந்தோறும் இந்தத் துதியைப் பாராயணம் செய்வதால்,பயமும்,கவலைகளும் நீங்கிவிடும்.மதிப்பும்,மரியாதையும் உயரும்.அழிவற்ற பிரம்மத்தை உணர்வார்கள். 156.ஓ அறிவாளிகளே,உங்களது மனத்தில் இந்தத் துதியைப் பற்றி நம்பிக்கை கொள்ளுங்கள்.தர்க்கங்கள் ,தவறான எண்ணங்கள் ஆகியவற்றுக்குக் கொஞ்சம் கூட இடம் கொடுக்க வேண்டாம்.
- 157.ஷீரடி ஷேத்திரத்துக்கு கிரமமாக யாத்திரை செல்லுங்கள்.பாபாவின் திருவடிகளை மனதில் இருத்துங்கள்.அவர் அனாதைகளின் உறவினர்.பக்தர்களின் விருப்பங்களை பூர்த்தி செய்யும் கற்பகத் தரு.
- 158.அவருடைய ப்ரேரணையினாலேயே இந்தத் துதியை எழுதினேன்.இல்லாவிடில் பாமரனாகிய என்னால் இத்தகைய படைப்பு எவ்வாறு ஏற்பட முடியும்?
- 159.சக ஆண்டு 1840ல் பாத்ரபதம் மாதம் சுத்த பக்ஷத்தில் கணேச சதுர்த்தி திதியன்று திங்கட் கிழமை இரண்டாவது ப்ரஹரத்தில்(ப்ரஹரம் = 3 மணி நேரம்). 160.புனிதமான நர்மதா நதி தீரத்தில் உள்ள மஹேஷ்வரர் என்ற ஷேத்திரத்தில் ஸ்ரீ அகல்யா தேவி சந்நிதியில் ஸ்ரீ சாயி நாதஸ்தவன மஞ்சரி நிறைவடைந்தது.
- 161.மஹேஸ்வரம் என்ற புகழ் பெற்ற ஷேத்திரத்தில் இந்தத் துதி நிறைவடைந்தது.ஸ்ரீ சாயிநாதர் என் மனதுட் புகுந்து ஒவ்வொரு பதத்தையும் என்னைக் கூற வைத்தார்.
- 162.தாமோதரன் என்ற சீடன் இந்தத் துதியை எழுதினான்.தாஸ்கணுவாகிய நான் எல்லா மஹான்களுக்கும் பணியாள்.
- 163.ஸ்ரீ சாயிநாத ஸ்தவன மஞ்சரி சம்சார சாகரத்தை கடக்க உதவட்டும்.ஓ,பாண்டுரங்கா இதுவே தாஸ்கணுவின் பக்தி மிகுந்த பிரார்த்தனை